

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ పంచసప్తతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచసప్తతితమః సర్గః ॥

కౌసల్యాయాః సమక్షే భరతస్య శపథః

దీర్ఘకాలాత్ సముత్థాయ సంజ్ఞాం లభ్యా స వీర్యవాన్ |  
నేత్రాభ్యామశ్రుపూర్ణాభ్యాం దీనాంముద్వీక్ష్య మాతరం || 2.75.1 ||

సోఽమాత్యమధ్యే భరతో జననీమభ్యకుత్సయత్ |  
రాజ్యం న కామయే జాతు మంత్రయే నాపి మాతరం || 2.75.2 ||

అభిషేకం న జానామి యోఽభూద్ రాజ్ఞా సమీక్షితః |  
విప్రకృష్టే హ్యహం దేశే శత్రుఘ్నసహితోఽభవం || 2.75.3 ||

వనవాసం న జానామి రామస్యాహం మహాత్మనః |  
వివాసనం చ సౌమిత్రేః సీతాయాశ్చ యథాభవత్ || 2.75.4 ||

తథైవ క్రోశతస్తస్య భరతస్య మహాత్మనః |  
కౌసల్యా శబ్దమాజ్ఞాయ సుమిత్రాం చేదమబ్రవీత్ || 2.75.5 ||

ఆగతః క్రూరకార్యాయాః కైకేయ్యా భరతః సుతః |  
తమహం ద్రష్టుమిచ్ఛామి భరతం దీర్ఘదర్శినం || 2.75.6 ||

ఏవముక్త్యా సుమిత్రాం తాం వివర్ణవదనా కృశా |  
ప్రతస్థే భరతో యత్ర వేపమానా విచేతనా || 2.75.7 ||

స తు రాజాత్మజశ్చాపి శత్రుఘ్నసహితస్తదా |  
ప్రతస్థే భరతో యేన కౌసల్యాయా నివేశనం || 2.75.8 ||

తతః శత్రుఘ్నభరతౌ కౌసల్యం ప్రేక్ష్య దుఃఖితౌ |  
పర్యష్వజేతాం దుఃఖార్తాం పతితాం నష్టచేతనాం || 2.75.9 ||

రుదంతౌ రుదతీ దుఃఖాత్ సమేత్యార్యా మనస్వినీ |  
భరతం ప్రత్యువాచేదం కౌసల్యా భృశదుఃఖితా || 2.75.10 ||

ఇదం తే రాజ్యకామస్య రాజ్యం ప్రాప్తమకంటకం |  
సంప్రాప్తం బత కైకేయ్యా శీఘ్రం క్రూరేణ కర్మణా || 2.75.11 ||

ప్రస్థాప్య చీరవసనం పుత్రం మే వనవాసినం |  
కైకేయీ కం గుణం తత్ర పశ్యతి క్రూరదర్శినీ || 2.75.12 ||

క్షీప్రం మామపి కైకేయీ ప్రస్థాపయితుమర్హతి |  
హిరణ్యనాభో యత్రాస్తే సుతో మే సుమహాయశాః || 2.75.13 ||

అథవా స్వయమేవాహం సుమిత్రానుచరా సుఖం |  
అగ్నిహోత్రం పురస్కృత్య ప్రస్థాస్యే యత్ర రాఘవః || 2.75.14 ||

కామం వా స్వయమేవాద్య తత్ర మాం నేతుమర్హసి |  
యత్రాసౌ పురుషవ్యాఘ్రస్తుప్యతే మే సుతస్తుపః || 2.75.15 ||

ఇదం హి తవ విస్తీర్ణం ధనధాన్యసమాచితం |  
హస్త్యశ్వరథసంపూర్ణం రాజ్యం నిర్యాతితం తయా || 2.75.16 ||

ఇత్యాదిబహుభిర్వాక్యైః క్రూరైః సంభర్షితోఽనఘః |  
వివృఢే భరతోఽతీవ వ్రణే తుద్యేవ సూచినా || 2.75.17 ||

పపాత చరణౌ తస్యాస్తదా సంభ్రాంతచేతనః |  
విలప్య బహుధాసంజ్ఞో లబ్ధసంజ్ఞస్తదాభవత్ || 2.75.18 ||

ఏవం విలపమానాం తాం ప్రాంజలిర్భరతస్తదా |  
కౌసల్యాం ప్రత్యువాచేదం శోకైర్భవలభిరావృతాం || 2.75.19 ||

ఆర్యే కస్మాదజానంతం గర్హసే మామకల్మషం |  
విపులాం చ మమ ప్రీతిం స్థితాం జానాసి రాఘవే || 2.75.20 ||

కృతశాస్త్రానుగా బుద్ధిర్మా భూత్ తస్య కదాచన |  
సత్యసంధః సతాం శ్రేష్ఠో యస్యార్యోఽనుమతే గతః || 2.75.21 ||

ప్రైష్యం పాపీయసాం యాతు సూర్యం చ ప్రతి మేహతు |  
హంతు పాదేన గాః సుప్తా యస్యార్యోఽనుమతే గతః || 2.75.22 ||

కారయిత్వా మహత్ కర్మ భర్తా భృత్యమనర్థకం |  
అధర్మో యోఽస్య సోఽస్యాస్తు యస్యార్యోఽనుమతే గతః || 2.75.23 ||

పరిపాలయమానస్య రాజ్ఞో భూతాని పుత్రవత్ |  
తతస్తు ద్రుహ్యతాం పాపం యస్యార్యోఽనుమతే గతః || 2.75.24 ||

బలిషడ్భాగముద్భృత్య నృపస్యారక్షితుః ప్రజాః |  
అధర్మో యోఽస్య సోఽస్యాస్తు యస్యార్యోఽనుమతే గతః || 2.75.25 ||

సంశ్రుత్య చ తపస్విభ్యః సత్రే వై యజ్ఞదక్షిణాం |  
తాం చాపలపతాం పాపం యస్యార్యోఽనుమతే గతః || 2.75.26 ||

హస్త్యశ్వరథసంబాధే యుద్ధే శస్త్రసమాకులే |  
మా స్మ కార్షీత్ సతాం ధర్మం యస్యార్యోఽనుమతే గతః || 2.75.27 ||

ఉపదిష్టం సుసూక్ష్మార్థం శాస్త్రం యత్సేన ధీమతా |  
స నాశయతు దుష్టాత్మా యస్యార్యోఽనుమతే గతః || 2.75.28 ||

మా చ తం వ్రూఢబాహ్వాంసం చంద్రభాస్కరతేజసం |  
ద్రాక్షీద్ రాజ్యస్థమాసీనం యస్యార్యోఽనుమతే గతః || 2.75.29 ||

పాయసం కృసరం ఛాగం వృథా సోఽశ్నాతు నిర్ష్ఠణః |  
గురూంశ్చాప్యవజానాతు యస్యార్యోఽనుమతే గతః || 2.75.30 ||

గాశ్చ స్పృశతు పాదేన గురూన్ పరివదేత చ |  
మిత్రే ద్రుహ్యేత సోఽత్యర్థం యస్యార్యోఽనుమతే గతః || 2.75.31 ||

విశ్వాసాత్ కథితం కించిత్ పరివాదం మిథః క్వచిత్ |  
వివృణోతు స దుష్టాత్మా యస్యార్యోఽనుమతే గతః || 2.75.32 ||

అకర్తా చాకృతజ్ఞశ్చ త్వక్తాత్మా నిరపత్రపః |  
లోకే భవతు విద్విష్టో యస్యార్యోఽనుమతే గతః || 2.75.33 ||

పుత్రైర్దాసైశ్చ భృత్యైశ్చ స్వగృహే పరివారితః |  
స ఏకో మృష్టమశ్నాతు యస్యార్యోఽనుమతే గతః || 2.75.34 ||

అప్రాప్య సదృశాన్ దారాననపత్యః ప్రమీయతాం |  
అనవాప్య క్రియాం ధర్త్యాం యస్యార్యోఽనుమతే గతః || 2.75.35 ||

మాఽఽత్యనః సంతతిం ద్రాక్షీత్ స్వేషు దారేషు దుఃఖితః |  
ఆయుఃసమగ్రమప్రాప్య యస్యార్యోఽనుమతే గతః || 2.75.36 ||

రాజస్త్రీబాలవృద్ధానాం వధే యత్ పాపముచ్యతే |  
భృత్యత్యాగే చ యత్ పాపం తత్ పాపం ప్రతిపద్యతాం || 2.75.37 ||

లాక్షయా మధుమాంసేన లోహేన చ విషేణ చ |  
సదైవ బిభృయాద్ భృత్యాన్ యస్యార్యోఽనుమతే గతః || 2.75.38 ||

సంగ్రామే సముపోధే చ శత్రుపక్షభయంకరే |  
పలాయమానో వధ్యేత యస్యార్యోఽనుమతే గతః || 2.75.39 ||

కపాలపాణిః పృథివీమటతాం చీరసంవృతః |  
భిక్షమాణో యథోన్మత్తో యస్యార్యోఽనుమతే గతః || 2.75.40 ||

మద్యప్రసక్తో భవతు స్త్రీష్వక్షేషు చ నిత్యశః |  
కామక్రోధాభిభూతశ్చ యస్యార్యోఽనుమతే గతః || 2.75.41 ||

మాస్య ధర్మే మనో భూయాదధర్మం స నిషేవతాం |  
అపాత్రవర్షీ భవతు యస్యార్యోఽనుమతే గతః || 2.75.42 ||

సంచితాన్యస్య విత్తాని వివిధాని సహస్రశః |  
దస్యుభిర్విప్రలుప్యంతాం యస్యార్యోఽనుమతే గతః || 2.75.43 ||

ఉభే సంధ్యే శయానస్య యత్ పాపం పరికల్ప్యతే |  
తచ్చ పాపం భవేత్ తస్య యస్యార్యోఽనుమతే గతః || 2.75.44 ||

యదగ్నిదాయకే పాపం యత్ పాపం గురుతల్పగే |  
మిత్రద్రోహే చ యత్ పాపం తత్ పాపం ప్రతిపద్యతాం || 2.75.45 ||

దేవతానాం పితృణాం చ మాతాపిత్రోస్తథైవ చ |  
మా స్మ కార్షీత్ స శుశ్రూషాం యస్యార్యోఽనుమతే గతః || 2.75.46 ||

సతాం లోకాత్ సతాం కీర్త్యాః సజ్జష్టాత్ కర్మణస్తథా |  
భ్రశ్యతు క్షిప్రమద్యైవ యస్యార్యోఽనుమతే గతః || 2.75.47 ||

అపాస్య మాతృశుశ్రూషామనర్థే సోఽవతిష్ఠతాం |  
దీర్ఘబాహుర్మహావక్షా యస్యార్యోఽనుమతే గతః || 2.75.48 ||

బహుభృత్యో దరిద్రశ్చ జ్వరరోగసమన్వితః |  
సమాయాత్ సతతం క్లేశం యస్యార్యోనుమతే గతః || 2.75.49 ||

ఆశామాశంసమానానాం దినానామూర్ధ్వచక్షుషాం |  
అర్థినాం వితథాం కుర్యాద్ యస్యార్యోఽనుమతే గతః || 2.75.50 ||

మాయయా రమతాం నిత్యం పురుషః పిశునోఽశుచిః |  
రాజ్ఞో భీతస్త్వధర్మాత్మా యస్యార్యోఽనుమతే గతః || 2.75.51 ||

ఋతుస్నాతాం సతీం భార్యామృతుకాలానురోధినీం |  
అతివర్తేత దుష్టాత్మా యస్యార్యోఽనుమతే గతః || 2.75.52 ||

విప్రుప్తప్రజాతస్య దుష్కృతం బ్రాహ్మణస్య యత్ |  
తదేతత్ ప్రతిపద్యేత యస్యార్యోఽనుమతే గతః || 2.75.53 ||

బ్రాహ్మణాయోద్యతాం పూజాం విహంతు కలుషేంద్రియః |  
బాలవత్సాం చ గాం దోగ్ధు యస్యార్యోఽనుమతే గతః || 2.75.54 ||

ధర్మదారాన్ పరిత్యజ్య పరదారాన్ నిషేవతాం |  
త్యక్తధర్మరతిరూఢో యస్యార్యోఽనుమతే గతః || 2.75.55 ||

పానీయదూషకే పాపం తద్దైవ విషదాయకే |  
యత్తదేకః స లభతాం యస్యార్యోఽనుమతే గతః || 2.75.56 ||

తృషార్తం సతి పానీయే విప్రులంభేన యోజయన్ |  
యత్ పాపం లభతే తత్ స్యాద్ యస్యార్యోఽనుమతే గతః || 2.75.57 ||

భక్త్యా వివదమానేషు మార్గమాశ్రిత్య పశ్యతః |  
తేన పాపేన యుజ్యేత యస్యార్యోఽనుమతే గతః || 2.75.58 ||

ఏవమాశ్వాసయన్నేవ దుఃఖార్తోఽనుపపాత హ |  
విహీనాం పతిపుత్రాభ్యాం కౌసల్యాం పార్థివాత్మజః || 2.75.59 ||

తదా తం శపథైః కష్టైః శపమానమచేతనం |  
భరతం శోకసంతప్తం కౌసల్యా వాక్యమబ్రవీత్ || 2.75.60 ||

మమ దుఃఖమిదం పుత్ర భూయః సముపజాయతే |  
శపథైః శపమానో హి ప్రాణానుపరుణత్సి మే || 2.75.61 ||

దిష్ట్యా న చలితో ధర్మాదాత్మా తే సహలక్షణః |  
వత్స సత్యప్రతిజ్ఞో హి సతాం లోకానవాప్యసి || 2.75.62 ||

ఇత్యుక్త్వా చాంకమానీయ భరతం భ్రాతృవత్సలం |  
పరిష్వజ్య మహాబాహుం రురోద భృశదుఃఖితా || 2.75.63 ||

ఏవం విలపమానస్య దుఃఖార్తస్య మహాత్మనః |  
మోహాచ్చ శోకసంరంభాద్ బభూవ లులితం మనః || 2.75.64 ||

లాలప్యమానస్య విచేతనస్య  
ప్రణష్టబుద్ధేః పతితస్య భూమౌ |  
ముపలర్ముహుర్నిఃశ్వసతశ్చ దీర్ఘం  
సా తస్య శోకేన జగామ రాత్రిః || 2.75.65 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
అయోధ్యాకాండే పంచసప్తతితమః సర్గః ||